

अथ अंगलक्षणफलाध्यायः ॥ ८१ ॥

बहुधा भक्ता प्रोक्तं जन्मकालात् शुभाशुभम् ।
श्रोतुमिच्छामि नारोणामङ्गचिह्नैः फल मुने ॥ १ ॥
शृणु विप्र प्रवक्ष्यामि नारीणामङ्गलक्षणम् ।
फलं यथाऽहं पार्वत्यै भगवान् शङ्करस्तथा ॥ २ ॥
स्निग्धं पादतलं स्त्रीणां मृदुलं मांसलं समम् ।
रक्तमस्वेदमुष्णं च बहुभोगप्रदायकम् ॥ ३ ॥
विवर्णं पुरुषं रूक्षं खण्डितं विषमं तथा ।
सूर्पाकारञ्च शुष्कं च दुःखदौर्भाग्यदायकम् ॥ ४ ॥
शङ्खस्वस्तिकचक्राऽब्जध्वजमीनाऽतपत्रवत् ।
यस्याः पादतले चिह्नं सा ज्ञेया क्षितिपाङ्गना ॥ ५ ॥
भवेत् समस्तभोगाय तथा दीर्घोर्ध्वरेखिका ।
रेखाः सर्पाऽसुकाकाभा दुःखदारिद्र्यसूचिकाः ॥ ६ ॥
रक्ताः समुन्नताः स्निग्धा वृत्ताः पादनखाः शुभाः ।
स्फुटिताः कृष्णवर्णाश्च ज्ञेया अशुभसूचिकाः ॥ ७ ॥
उन्नतो मांसलोऽङ्गुष्ठो वर्तुलोऽतुलभोगदः ।
वक्रो ह्रस्वश्च चिपिटो दुःखदारिद्र्यसूचकः ॥ ८ ॥
मृदवोऽङ्गुलयः शस्ता घना वृत्ताश्च मांसलाः ।
दीर्घाङ्गुलीभिः कुलटा कृशाभिर्धनवर्जिता ॥ ९ ॥
भवेद्भ्रस्वाभिरल्पायुर्विषमामिश्च कुट्टनी ।
चिपटाभिर्भवेद्दासी विरलाभश्च निर्धना ॥ १० ॥
यस्य मिथः समारूढाः पादाङ्गुल्यो भवन्ति हि ।
बहुनपि पतीन् हित्वा परप्रेष्या च सा भवेत् ॥ ११ ॥
यस्या पथि चलन्त्याश्च रजो भूमेः समुच्छलेत् ।
सा पांसुली बहुन्नारी कुलत्रयविधातिनी ॥ १२ ॥
यस्याः कनिष्ठिका भूमिं गच्छन्त्या न परिस्पृशेत् ।
सा हि पूर्वपतिं हत्वा द्वितीयं कुरुते पतिम् ॥ १३ ॥
मध्यमाऽनामिका चापि यस्या भूमिं न स्पृशेत् ।
पतिहीना च सा नारी विज्ञेया द्विजसत्तम ॥ १४ ॥
प्रदेशिनी भवेद्यस्या अंगुष्ठाद्व्यतिरेकिणी ।
कन्यैव दूषिता सा स्यात् कुलटा च तदग्रतः ॥ १५ ॥
उन्नतं पादपृष्ठं चेत् तदा राज्ञी भवेद्भ्रुवम् ।
अस्वेदमशिराद्वञ्च मांसलं मसृणं मृदु ॥ १६ ॥
अन्यथा धनहीना च शिरालं चेत्तदाऽध्वगा ।
रोमाद्व्यं चेद् भवेद्दासी निर्मासं यदि दुर्भगा ॥ १७ ॥
सुभगा समपार्णिः स्त्री पृथुपार्णिश्च दुर्भगा ।
कुलटोन्नतपार्णिश्च दीर्घपार्णिश्च दुःखिता ॥ १८ ॥
अरोमे च समे स्निग्धे यस्या जंघ सुवर्तुले ।
विसिरे च सुरम्ये सा राजपत्नी भवेद्भ्रुवम् ॥ १९ ॥
वर्तुलं मांसलं स्निग्धं जानुयुग्मं शुभप्रदम् ।
निर्मासं स्वैरचारिण्या निर्धनायाश्च विश्लथम् ॥ २० ॥
घनौ करिकराकारौ वर्तुलौ मृदुलौ शुभौ ।
यस्या ऊरू शिराहीनौ सा राज्ञी भवति ध्रुवम् ॥ २१ ॥

चिपिटौ रोमशौ यस्या विधवा दुर्भगा च सा ।
चतुर्भिर्विशतियुतैरंगुलैश्च समा कटिः ।
समुन्नतनितम्बाद्या प्रशस्ता स्यात् मृगीदृशाम् ॥ २२ ॥
विनता चिपटा दीर्घा निर्मासा संकटा कटिः ।
ह्रस्वा रोमैः समायुक्ता दुःखवैधव्यसूचिका ॥ २३ ॥
नतिम्बः शुभदः स्त्रीणामुन्नतो मांसलः पृथुः ।
सुखसौभाग्यदः प्रोक्तो ज्ञेयो दुःखप्रदोऽन्यथा ॥ २४ ॥
स्त्रीणां गूढमणिस्तुङ्गो रक्ताभो मृदुरोमकः ।
भगः कमठपृष्ठाभः शुभोऽश्वत्थगलाकृतिः ॥ २५ ॥
कुरङ्गखुररूपो यश्चुल्लिकोदरसंनिभिः ।
रोमशो दृश्यनासश्च विवृत्तास्योऽशुभप्रदः ॥ २६ ॥
वामोन्नतस्तु कन्याजः पुत्रोजो दक्षिणोन्नतः ।
शङ्खावर्तो भगो यस्याः सा विगर्भाऽङ्गना मता ॥ २७ ॥
मृद्वी वस्तिः प्रशस्ता स्याद् विपुलाल्पसमुन्नता ।
रोमाद्व्या च शिराला च रेखाङ्गा न शुभप्रदा ॥ २८ ॥
गम्भीरा दक्षिणावर्ता नाभिः सर्वसुखप्रदा ।
व्यक्तग्रन्थिः समुत्ताना वामावर्ता न शोभना ॥ २९ ॥
पृथुकुक्षिः शुभा नारी सूते सा च बहून् सुतान् ।
भूपतिं जनयेत् पुत्रं मण्डूकाभेन कुक्षिणा ॥ ३० ॥
उन्नतेन वलीभाजा सावर्तनं च कुक्षिणा ।
वन्ध्या संन्यासिनी दासी जायते क्रमदोऽबला ॥ ३१ ॥
समे समांशे मृदुले पार्श्वे स्त्रीणां शुभप्रदे ।
उन्नते रोमसंयुक्ते शिराले चाऽशुभप्रदे ॥ ३२ ॥
निर्लोभं हृदयं स्त्रीणां समे सर्वसुखप्रदम् ।
विस्तीर्णं च सलोमं च विज्ञेयमशुभप्रदम् ॥ ३३ ॥
समौ पीनौ घनौ वृत्तौ दृढौ शस्तौ पयोध्रौ ।
स्थूलाग्रौ विरलौ शुष्कौ स्त्रीणां नैव शुभप्रदौ ॥ ३४ ॥
दक्षिणोन्नतवक्षोजा नारी पुत्रवती मता ।
वामोन्नतस्तनी कन्याप्रजा प्रोक्ता पुरातनैः ॥ ३५ ॥
नारीणां चूचुके शस्ते श्यामवर्णे सुवर्तुले ।
अन्तर्भग्ने च दीर्घे च कृशे चापि न शोभने ॥ ३६ ॥
स्त्रीणां स्कन्धौ समौ पुष्टौ गूढसन्धी शुभप्रदौ ।
रोमाद्व्यावुन्नतौ वक्रौ निर्मासावशुभौ स्मृतौ ॥ ३७ ॥
सुसूक्ष्मरोमे नारीणां पुष्टे स्निग्धे शुभप्रदे ।
कक्षे शिराले गम्भीरे न शुभे स्वेदमेदुरे ॥ ३८ ॥
गूढास्थी कोमलग्रन्थी विशिरौ च विरोमकौ ।
सरलौ सुवर्तुलौ चैव भुजौ शस्तौ मृगीदृशाम् ॥ ३९ ॥
निर्मासौ स्थूलरोमाणौ ह्रस्वौ चैव शिराततौ ।
वक्रौ भुजौ च नारीणां क्लेशाय परिकीर्तितौ ॥ ४० ॥
सरोजमुकुलाकारो कराङ्गुष्ठौ मृगीदृशाम् ।
सर्वसौख्यप्रदौ प्रोक्तौ कृशौ वक्रौ च दुःखदौ ॥ ४१ ॥
स्त्रीणां करतलं रक्तं मध्योन्नतमरन्ध्रकम् ।
मृदुलं चाल्परेखाद्व्यं ज्ञेयं सर्वसुखप्रदम् ॥ ४२ ॥
विधवा बहुरेखेण रेखाहीनेन निर्धने ।

भिक्षुका च शिरोद्धेन नारी करतलेन हि ॥ ४३ ॥
 पाणिपृष्ठं शुभं स्त्रीणां पृष्ठं मृदुविरोमकम् ।
 शिरालं रोमशं निम्नां दुःखदारिद्र्यसूचकम् ॥ ४४ ॥
 यस्याः करतले रेखा व्यक्ता रक्ता च वर्तुला ।
 स्निग्धा पूर्णा च गम्भीरा सा सर्वसुखभागिनी ॥ ४५ ॥
 मत्स्येन सुभगा ज्ञेया स्वस्तिकेन धनान्विता ।
 राजपत्नी सरोजेन जननी पृथिवीपतेः ॥ ४६ ॥
 सार्वभौमप्रिया पाणौ नद्यावर्ते प्रदक्षिणे ।
 शङ्कातपत्रकमठैर्भूपस्य जननी भवेत् ॥ ४७ ॥
 रेखा तुलाकृतिः पाणौ यस्याः सा हि बणिग्वधूः ।
 गजवाजिवृषाभा वा करे वामे मृगीदृशः ॥ ४८ ॥
 रेखा प्रसादवज्राभा सूते तीर्थकरं सुतम् ।
 कृषीवलस्य पत्नी स्याच्छकटेन युगेन वा ॥ ४९ ॥
 चामराङ्कुशचापैश्च राजपत्नी पतिव्रता ।
 त्रिशूलाऽसिगदाशक्तिदुन्दुभ्याकृतिरेखया ॥ ५० ॥
 अङ्गुष्ठमूलान्निर्गत्या रेखा याति कनिष्ठिकाम् ।
 सा नारि पतिहन्त्री स्याद् दूरतस्तां परित्यजेत् ॥ ५१ ॥
 काकमण्डूकजम्बूकवृक्षवृश्चिकभोगिनः ।
 रासभोष्ट्रविडालाभा रेखा दुःखप्रदाः स्त्रियाः ॥ ५२ ॥
 मृदुलाश्च सुपर्वाणो दीर्घा वृत्ताः क्रमात् कृशाः ।
 अरोमकाः शुभाः स्त्रीणामङ्गुल्यः परिकीर्तिताः ॥ ५३ ॥
 अतिह्रस्वाः कृशा वक्रा विरला रोमसंयुताः ।
 बहुपर्वयुता वाऽपि पर्वहीनाश्च दुःखदाः ॥ ५४ ॥
 रक्तवर्णा नखास्तुङ्गा सशिखाश्च शुभप्रदाः ।
 निम्ना विवर्णा पीता वा पुष्पिता दुःखदायकाः ॥ ५५ ॥
 अन्तर्निमग्नवंशास्थि पृष्ठं स्यान्मांसलं शुभम् ।
 सशिरं रोमयुक्तं वा वक्रं चाऽशुभदायकम् ॥ ५६ ॥
 स्त्रीणां कण्ठस्त्रिरेखाङ्गुल्यस्त्यक्तास्थिश्च वर्तुलः ।
 मांसलो मृदुलैश्चैव प्रशस्तफलदायकाः ॥ ५७ ॥
 स्थूलग्रीवः च विधवा वक्रग्रीव च किङ्करी ।
 बन्ध्या च चिपिटग्रीवा लघुग्रीवा च निःसुता ॥ ५८ ॥
 श्रेष्ठा कृकाटिका ऋज्वी समासा च समुन्नता ।
 शुष्का शिराला रोमाढ्या विशाला कुटिलाऽसुभा ॥ ५९ ॥
 अरुणं मृदुलं पुष्टं प्रशस्तं चिबुकं स्त्रियाः ।
 आयतं रोमशं स्थूलं द्विधाभक्तमशोभनम् ॥ ६० ॥
 कपोलावुन्नतौ स्त्रीणां पीनौ वृत्तौ शुभप्रदौ ।
 रोमशौ पुरुषौ निम्नौ निर्मांसौ चाऽशुभप्रदौ ॥ ६१ ॥
 स्त्रीणां मुखं समं पृष्ठं वर्तुलं च सुगन्धिमत् ।
 सुस्निग्धं च मनोहारि सुखसौभाग्यसूचकम् ॥ ६२ ॥
 वर्तुलः पाटलः स्निग्धारेखाभूषितमध्यभूः ।
 मनोहरोऽधरो यस्याः सा भवेद् राजवल्लभा ॥ ६३ ॥
 निर्मांसः स्फुटितो लम्बो रूक्षो वा श्यामवर्णकः ।
 स्थूलोऽधरश्च नारीणां वैधव्यक्लेशसूचकः ॥ ६४ ॥
 रक्तोत्पलनिभः स्निग्ध उत्तरोष्ठो मृगीदृशाम् ।
 किञ्चिन्मध्यौन्नतोऽरोमा सुखसौभाग्यगो भवेत् ॥ ६५ ॥
 स्निग्धागुग्धनिभाः स्त्रीणां द्वात्रिंशद्दशनाः शुभाः ।

अधस्तादुपरिष्ठाच्च समाः स्तोकसमुन्नताः ॥ ६६ ॥
 अधस्तादधिकाः पीताः श्यामा दीर्घा द्विपङ्क्तयः ।
 विकटा विरलाश्चापि दशना न शुभाः स्मृताः ॥ ६७ ॥
 शोणा मृद्धी शुभा जिह्वा स्त्रीणामतुलभोगदा ।
 दुःखदा मध्यसङ्कीर्णा पुरोभागेऽतिविस्तरा ॥ ६८ ॥
 सितया मरणं तोये श्यामया कलहप्रिया ।
 मांसलया धनैर्हीना लम्बयाऽभक्ष्यभक्षिणी ॥ ६९ ॥
 प्रमादसहिता नारी जिह्वया च विशालया ।
 सुस्निग्धं पाटलं स्त्रीणां कोमलं तालुशोभनम् ॥ ७० ॥
 श्वेते तालुनि वैधव्यं पीते प्रव्रजिता भवेत् ।
 कृष्णे सन्ततिहीना स्याद् रूक्षे भूरिकुटुम्बिनी ॥ ७१ ॥
 अलक्षितरदं स्त्रीणां किञ्चित्फुल्लकपोलकम् ।
 स्मितं शुभप्रदं ज्ञेयमन्यथा त्वशुभप्रदम् ॥ ७२ ॥
 समवृत्तपुटा नासा लघुच्छिद्रा शुभप्रदा ।
 स्थूलाग्रा मध्यनिम्ना वा न प्रशस्ता मृगीदृशाम् ॥ ७३ ॥
 रक्ताग्राऽकुञ्चिताग्रा वा नासा वैधव्यकारिणी ।
 दासी सा चिपिटा यस्या ह्रस्वा दीर्घा कलिप्रिया ॥ ७४ ॥
 शुभे विलोचने स्त्रीणां रक्तान्ते कृष्णतारके ।
 गोक्षीरवर्णे विशदे सुस्निग्धे कृष्णपक्षिणी ॥ ७५ ॥
 उन्नताक्षी न दीर्घायुर्वृत्ताक्षी कुलटा भवेत् ।
 रमणी मधुपिङ्गाक्षी सुखसौभाग्यभागिनी ॥ ७६ ॥
 पुंश्वली वामकाणाक्षी वन्ध्या दक्षिणकाणिका ।
 पारावताक्षी दुःशीला गजाक्षी नैव शोभना ॥ ७७ ॥
 मृदुभिः पक्ष्मभिः कृष्णैर्धनैः सूक्ष्मैः सुभाग्ययुक् ।
 विरलैः कपिलैः स्थूलैर्भामिनी दुःखभागिनी ॥ ७८ ॥
 वर्तुलौ कार्मुकाकारौ स्निग्धे कृष्णे असंहते ।
 सुभ्रुवौ मृदुरोमाणौ सुभ्रुवां सुखकीर्तिदौ ॥ ७९ ॥
 कर्णौ दीर्घौ शुभावर्तौ सुतसौभाग्यदायकौ ।
 शष्कुलीरहितौ निन्द्यौ शिरालौ कुटिलौ कृशौ ॥ ८० ॥
 शिराविरहितो भालः निर्लोमाऽर्धशशिप्रभः ।
 अनिम्नस्त्र्यङ्गुलस्त्रोणां सुतसौभाग्यसौख्यदः ॥ ८१ ॥
 स्पष्टस्वस्तिकचिह्नश्च भालो राज्यप्रदः स्त्रियाः ।
 प्रलम्बो रोमशश्चैव प्रांशुश्च दुःखदः स्मृतः ॥ ८२ ॥
 उन्नतो गजकुम्भाभो वृत्तो मूर्धा शुभः स्त्रियाः ।
 स्थूलो गीर्घोऽथवा वक्रो दुःखदोर्भाग्यसूचकः ॥ ८३ ॥
 कुन्तलाः कोमलाः कृष्णाः सूक्ष्मा दीर्घश्च शोभना ।
 पिङ्गलाः पुरुषा रूक्षा विरला लघवोऽशुभाः ॥ ८४ ॥
 पिङ्गला गौरवर्णाया श्यामायाः श्यामलाः शुभाः ।
 नारीलक्षणतश्चैवं नराणामपि चिन्तयेत् ॥ ८५ ॥

अथ तिलादिलाच्छनफलाध्यायः ॥ ८२ ॥

अथाऽहं देहजातानां लांछनानां फलं ब्रुवे ।
 आवर्तानां तिलानां च मशकानां विशेषतः ॥ १ ॥
 अङ्गनानां च वामांगे दक्षिणाङ्गे नृणां शुभम् ।
 रक्ताभं तिलकाभं वा लोम्नां चक्रमथापि वा ॥ २ ॥
 तिलादिलाच्छनं स्त्रीणां हृदि सौभाग्यसूचकम् ।

यस्या दक्षिणवक्षोजे रक्ते तिलकलाञ्छने ॥ ३ ॥
 सा सन्ततिततिं सूते सुखसौभाग्यसंयुताम् ।
 रक्ताभं तिलकं यस्याः स्त्रिया वामे स्तने भवेत् ॥ ४ ॥
 एक एव सुतस्तस्या भवतीति विदो विदुः ।
 पुत्रीपुत्रयुता ज्ञेया तिलके दक्षिणे स्तने ॥ ५ ॥
 भ्रुवोर्मध्ये ललाटे वा लाञ्छनं राजसूचकम् ।
 कपोले मशको रक्तो नित्यं मिष्टान्नदायकं ॥ ६ ॥
 भगस्य दक्षिणे भागे लाञ्छनं यदि योषितः ।
 सा हि पृथ्वीपतेः पत्नी सूते वा भूपतिं सुतम् ॥ ७ ॥
 नासाग्रे लाञ्छने रक्तं राजपत्न्याः प्रजायते ।
 कृष्णवर्णं तु यस्याः सा पुञ्चलि विधवाऽथ वा ॥ ८ ॥
 नाभेरधो नृणां स्त्रीणां लाञ्छनं च शुभप्रदम् ।
 कर्णे गण्डे करे वाऽपि कण्ठे वाऽप्यथ लाञ्छनं ॥ ९ ॥
 प्राग्गर्भे पुत्रदं ज्ञेयं सुखसौभाग्यदं तथा ।
 तिलादि लाञ्छनं विप्र गुल्फगेशे च दुःखदम् ॥ १० ॥
 त्रिशूलाकृति चिह्नं च ललाटे यदि जायते ।
 नारी राजप्रिया ज्ञेया भूपतिश्च नरो भवेत् ॥ ११ ॥
 लोम्नां प्रदक्षिणावर्तो हृदि नाभौ करे श्रुतौ ।
 दक्षपृष्ठे शुभो वस्तौ वामावर्तोऽशुभप्रदः ॥ १२ ॥
 कट्यां गुह्येऽथवाऽवर्तो स्त्रीणां दौर्भाग्यसूचकः ।
 उदरे हन्ति भर्तारं मध्यपृष्ठे च पुञ्चली ॥ १३ ॥
 कण्ठे ललाटे सीमन्ते मध्यभागे च मूर्धनि ।
 आवर्तो न शुभः स्त्रीणां पुसां वाऽपि द्विजोत्तम ॥ १४ ॥
 सुलक्षणा सुचरिता अपि मन्दायुषं पतिम् ।
 दीर्घायुषं प्रकुर्वन्ति प्रमदाश्च मुदास्पदम् ॥ १५ ॥

अथ पूर्वजन्मशापद्योतनाध्यायः ॥ ८३ ॥

महर्षे भवता प्रोक्तं फलं स्त्रीणां नृणां पृथक् ।
 अधुना श्रोतुमिच्छामि त्वत्तो वेदविदांवर ॥ १ ॥
 अपुत्रस्य गतिर्नास्ति शास्त्रेषु श्रूयते मुने ।
 अपुत्रः केन पापेन भवतीति वद प्रभो ॥ २ ॥
 जन्मलग्नाच्च तज्ज्ञानं कथं दैवविदां भवेत् ।
 अपुत्रस्य सुतप्राप्तेरुपायं कृपयोच्यताम् ॥ ३ ॥
 साधु पृष्ठं त्वया विप्र कथ्यते हि तथा मया ।
 यथोमया हि पृष्टेन शिवेन कथितं पुरा ॥ ४ ॥
 केन योगेन पापेन ज्ञायतेऽपत्यनाशनम् ।
 तेषां च रक्षणोपायं कृपया नाथ मे वद ॥ ५ ॥
 साधु पृष्ठं त्वया देवि कथयामि तवाऽधुना ।
 सन्तानहानियोगांश्च तद्रक्षोपायसंयुतान् ॥ ६ ॥
 गुरुलग्नेश दारेऽपुत्रस्थानाधिपेषु च ।
 सर्वेषु बलहीनेषु वक्तव्या त्वनपत्यता ॥ ७ ॥
 रव्यारराहुशनयः सबलाः पुत्रभावगाः ।
 तदाऽनपत्यता चेत् स्युरबलाः पुत्रकारकाः ॥ ८ ॥
 पुत्रस्थानगते राहौ कुजेन च निरीक्षिते ।
 कुजक्षेत्रगते वाऽपि सर्पशापात् सुतक्षयः ॥ ९ ॥
 पुत्रशे राहुसंयुक्ते पुत्रस्थे भानुनन्दने ।

चन्द्रेण संयुते दृष्टे सर्पशापात् सुतक्षयः ॥ १० ॥
 कारके राहुसंयुक्ते पुत्रशे बलवर्जिते ।
 लग्नेशे कुजसंयुक्ते सर्पशापात् सुतक्षयः ॥ ११ ॥
 कारके भौमसंयुक्ते लग्ने च राहुसंयुते ।
 पुत्रस्थानाधिपे दुःस्थे सर्पशापात् सुतक्षयः ॥ १२ ॥
 भौमांशे भौमसंयुक्ते पुत्रशे सोमनन्दने ।
 राहुमान्दियुते लग्ने सर्पशापात् सुतक्षयः ॥ १३ ॥
 पुत्रभावे कुजक्षेत्रे पुत्रशे राहुसंयुते ।
 सौम्यदृष्टे युते वाऽपि सर्पशापात् सुतक्षयः ॥ १४ ॥
 पुत्रस्था भानुमन्दाराः स्वभानुः शशिशोऽङ्गिराः ।
 निर्बलौ पुत्रलग्नेशौ सर्पशापात् सुतक्षयः ॥ १५ ॥
 लग्नेशे राहुसंयुक्ते पुत्रशे भौमसंयुते ।
 कारके राहुयुक्ते वा सर्पशापात् सुतक्षयः ॥ १६ ॥
 ग्रहयोगवशनैवं नृणां ज्ञात्वाऽनपत्यता ।
 तद्दोषपरिहारार्थं नागपूजां समारभेत् ॥ १७ ॥
 स्वगृहोक्तविधानेन प्रतिष्ठां कारयेत् सुधीः ।
 नागमूर्ति सुवर्णेन कृत्वा पूजां समाचरेत् ॥ १८ ॥
 गोभूतिलहिरण्यादि दद्याद् वित्तानुसारतः ।
 एवं कृते तु नागेन्द्रप्रसादात् वर्धते कुलम् ॥ १९ ॥
 पुत्रस्थानं गते भानौ नीचे मन्दांशकस्थिते ।
 पार्श्वयोः क्रूरसम्बन्धे पितृशापात् सुतक्षयः ॥ २० ॥
 पुत्रस्थानाधिपे भानौ त्रिकोणे पापसंयुते ।
 क्रूरान्तरे पापदृष्टे पितृशापात् सुतक्षयः ॥ २१ ॥
 भानुराशिस्थिते जीवे पुत्रशे भानुसंयुते ।
 पुत्रे लग्ने च पापाद्ये पितृशापात् सुतक्षयः ॥ २२ ॥
 लग्नेशे दुर्बले पुत्रे पुत्रशे भानुसंयुते ।
 पुत्रे लग्ने पापयुते पितृशापात् सुतक्षयः ॥ २३ ॥
 पितृस्थानाधिपे पुत्रे पुत्रशे वापि कर्मणे ।
 पुत्रे लग्ने च पापाद्ये पितृशापात् सुतक्षयः ॥ २४ ॥
 पितृस्थानाधिपे भौमः पुत्रशेन समन्वितः ।
 लग्ने पुत्रे पितृस्थाने पापे सन्ततिनाशनम् ॥ २५ ॥
 पितृस्थानाधिपे दुःस्थे कारके पापराशिगे ।
 सपापौ पुत्रलग्नेशौ पितृशापात् सुतक्षयः ॥ २६ ॥
 लग्नपञ्चमभावस्था भानुभौमशनैश्चराः ।
 रन्ध्रे रिष्फे राहुजीवौ पितृशापात् सुतक्षयः ॥ २७ ॥
 लग्नादष्टमगे भानौ पुत्रस्थे भानुनन्दने ।
 पुत्रशे राहुसंयुक्ते लग्ने पापे सुतक्षयः ॥ २८ ॥
 व्ययेशे लग्नभावस्थे रन्ध्रेशे पुत्रराशिगे ।
 पितृस्थानाधिपे रन्ध्रे पितृशापात् सुतक्षयः ॥ २९ ॥
 रोगेशे पुत्रभावस्थे पितृस्थानाधिपे रिपौ ।
 कारके राहुसंयुक्ते पितृशापात् सुतक्षयः ॥ ३० ॥
 तद्दोषपरिहारार्थं गयाश्राद्धं च कारयेत् ।
 ब्राह्मणान् भोजयेदत्र अयुतं वा सहस्रकम् ॥ ३१ ॥
 अथवा कन्यकादानं गोदानं च समाचरेत् ।
 एवं कृते पितुः शापान्मुच्यते नाऽत्र संशयः ॥ ३२ ॥
 वर्धते च कुलं तस्य पुत्रपौत्रदिभिः सदा ।

ग्रहयोगवशादेवं फलं ब्रूयात् विचक्षणः ॥ ३३ ॥
 पुत्रस्थानाधिपे चन्द्रे नीचे वा पापमध्यगे ।
 हिबुके पञ्चमे पापे मातृशापात् सुतक्षयः ॥ ३४ ॥
 लाभे मन्दसमायुक्ते मातृस्थाने शुभेतरं ।
 नीचे पञ्चमगे चन्द्रे मातृशापात् सुतक्षयः ॥ ३५ ॥
 पुत्रस्थानाधिपे दुःस्थे लग्नेशे नीचराशिगे ।
 चन्द्रे च पापसंयुक्ते मातृशापात् सुतक्षयः ॥ ३६ ॥
 पुत्रेशेऽष्टारिष्वेस्थे चन्द्रे पापांशसंगते ।
 लग्ने पुत्रे च पापाद्ये मातृशापात् सुतक्षयः ॥ ३७ ॥
 पुत्रस्थानाधिपे चन्द्रे मन्दराह्वारसंयुते ।
 भाग्ये वा पुत्रभावे वा मातृशापात् सुतक्षयः ॥ ३८ ॥
 मातृस्थानाधिपे भौमे शनिराहुसमन्विते ।
 चन्द्रभानुयुते पुत्रे लग्ने वा सन्ततिक्षयः ॥ ३९ ॥
 लग्नात्मजेशौ शत्रुस्थौ रन्ध्रे मात्राधिपः स्थितः ।
 पितृनाशाधिपौ लग्ने मातृशापात् सुतक्षयः ॥ ४० ॥
 षष्ठाष्टमेशौ लग्नस्थौ व्यये मात्राधिपः सुते ।
 चन्द्रजीवौ पापयुक्तौ मातृशापात् सुतक्षयः ॥ ४१ ॥
 पापमध्यगते लग्ने क्षीणे चन्द्रे च सप्तम ।
 मातृपुत्रे राहुमन्दौ मातृशापात् सुतक्षयः ॥ ४२ ॥
 नाशस्थानाधिपे पुत्रे पुत्रेशे नाशराशिगे ।
 चन्द्रमातृपतौ दुःस्थे मातृशापात् सुतक्षयः ॥ ४३ ॥
 चन्द्रक्षेत्रे यदा लग्ने कुजराहुसमन्विते ।
 चन्द्रमन्दौ पुत्रसंस्थौ मातृशापात् सुतक्षयः ॥ ४४ ॥
 लग्ने पुत्रे मृतौ रिष्वे कुजो राहू रविः शनिः ।
 मातृलग्नाधिपौ दुःस्थौ मातृशापात् सुतक्षयः ॥ ४५ ॥
 नाशस्थानं गते जीवे कुजराहुसमन्विते ।
 पुत्रस्थानौ मन्दचन्द्रौ मातृशापात् सुतक्षयः ॥ ४६ ॥
 एवं योगं बुधेदृष्ट्वा विज्ञेया त्वनपत्यता ।
 ततः सन्तानरक्षार्थं कर्तव्या शान्तिरुत्तमा ॥ ४७ ॥
 सेतुस्नानं प्रकर्तव्यं गायत्रीलक्षसंख्यका ।
 रौप्यमात्रं पयः पीत्वा ग्रहदानं प्रयत्नतः ॥ ४८ ॥
 ब्राह्मणान् भोजयेत्तद्वदश्वत्थस्य प्रदक्षिणम् ।
 कर्तव्यं भक्तियुक्तेन चाष्टोत्तरसहस्रकम् ॥ ४९ ॥
 एवं कृते महादेवि शापान्मोक्षो भविष्यति ।
 सुपुत्रं लभते पश्चात् कुलवृद्धिश्च जायते ॥ ५० ॥
 अथो योगान् प्रवक्ष्यामि भ्रातृशापसमुद्भवान् ।
 यज्ज्ञात्वाऽपत्यरक्षार्थं यत्नं कुर्याद् विचक्षणः ॥ ५१ ॥
 भ्रातृस्थानाधिपे पुत्रे कुजराहुसमन्विते ।
 पुत्रलग्नेश्वरौ रन्ध्रे भ्रातृशापात् सुतक्षयः ॥ ५२ ॥
 लग्ने सुते कुजे मन्दे भ्रातृपे भाग्यराशिगे ।
 कारके नाशभावस्थे भ्रातृशापात् सुतक्षयः ॥ ५३ ॥
 भ्रातृस्थाने गुरुर्नीचे मन्दः पञ्चमगते यदि ।
 नाशस्थाने तु चन्द्रारौ भ्रातृशापात् सुतक्षयः ॥ ५४ ॥
 तनुस्थानाधिपे रिष्वे भौमः पञ्चमगो यदि ।
 रन्ध्रे सपापपुत्रेशे भ्रातृशापात् सुतक्षयः ॥ ५५ ॥
 पापमध्यगते लग्ने पापमध्ये सुतेऽपि च ।

लग्नेशपुत्रपौ दुःस्थौ भ्रातृशापात् सुतक्षयः ॥ ५६ ॥
 कर्मेशे भ्रातृभावस्थे पापयुक्ते तथा शुभे ।
 पुत्रगे कुजसंयुक्ते भ्रातृशापात् सुतक्षयः ॥ ५७ ॥
 पुत्रस्थाने बुधक्षेत्रे शमिराहुसमन्विते ।
 रिष्वे विदारौ विज्ञेयो भ्रातृशापात् सुतक्षयः ॥ ५८ ॥
 लग्नेशे भ्रातृभावस्थे भ्रातृस्थानाधिपे सुते ।
 लग्नभ्रातृसुते पापे भ्रातृशापात् सुतक्षयः ॥ ५९ ॥
 भ्रात्रीशे मृत्युभावस्थे पुत्रस्थे कारके तथा ।
 राहुमन्देयुते दृष्टे भ्रातृशापात् सुतक्षयः ॥ ६० ॥
 नाशस्थानाधिपे पुत्रे भ्रातृनाथेन संयुते ।
 रन्ध्रे आरार्किसंयुक्ते भ्रातृशापात् सुतक्षयः ॥ ६१ ॥
 भ्रातृशापविमोक्षार्थं वंशस्य श्रवणं हरेः ।
 चान्द्रायणसं चरेत् पश्चात् कावेर्या विष्णुसन्निधौ ॥ ६२ ॥
 अश्वत्थस्थापनं कुर्याद् दशधेनूश्च दापयेत् ।
 पत्नीहस्तेन पुत्रेच्छुभूमिं दद्यात् फलान्विताम् ॥ ६३ ॥
 एवं यः कुरुते भक्त्या धर्मपत्न्या समन्वितः ।
 ध्रुवं तस्य भवेत् पुत्रः कुलवृद्धिश्च जायते ॥ ६४ ॥
 पुत्रस्थाने बुधे जीवे कुजराहुसमन्विते ।
 लग्ने मन्दे सुतभावो ज्ञेयो मातुलशापतः ॥ ६५ ॥
 लग्नेपुत्रेश्वरौ पुत्रे बुधभौमार्किसंयुतौ ।
 ज्ञेयं मातुलशापत्वाज्जनस्य सन्ततिक्षयः ॥ ६६ ॥
 लुप्ते पुत्राधिपे लग्ने सप्तमे भानुनन्दने ।
 लग्नेशे बुधसंयुक्ते तस्यापि सन्ततिक्षयः ॥ ६७ ॥
 ज्ञातिस्थानाधिपे लग्ने व्ययेशेन समन्विते ।
 शशिसौम्यकुजे पुत्रे विज्ञेयः सन्ततिक्षयः ॥ ६८ ॥
 तद्दोषपरिहारार्थं विष्णुस्थापरमाचरेत् ।
 वापीकूपतडागादिखननं सुतबन्धुनम् ॥ ६९ ॥
 पुत्रवृद्धिर्भवेत्तस्य संपद्वृद्धिः प्रजायते ।
 इति योगवशादेवं शान्तिं कुर्याद् विचक्षणः ॥ ७० ॥
 बलगर्वं यो मर्त्यो ब्राह्मणानवमन्यते ।
 तद्दोषाद् ब्रह्मशापाच्च तस्य स्यात् सन्ततिक्षयः ॥ ७१ ॥
 गुरुक्षेत्रे यदा राहुः पुत्रे जीवारभानुजाः ।
 धर्मस्थानाधिपे नाशे ब्रह्मशापात् सुतक्षयः ॥ ७२ ॥
 धर्मेशे पुत्रभावस्थे पुत्रेशे नाशराशिगे ।
 जीवारराहुभिर्युक्ते ब्रह्मशापात् सुतक्षयः ॥ ७३ ॥
 धर्मभावाधिपे नीचे व्ययेशे पुत्रभावगे ।
 राहूयुतेक्षिते वापि ब्रह्मशापात् सुतक्षयः ॥ ७४ ॥
 जीवे नीचगते राहौ लग्ने वा पुत्रराशिगे ।
 पुत्रस्थानाधिपे दुःस्थे ब्रह्मशापात् सुतक्षयः ॥ ७५ ॥
 पुत्रभावाधिपे जीवे रन्ध्रे पापसमन्विते ।
 पुत्रेशे सार्कचन्द्रे वा ब्रह्मशापात् सुतक्षयः ॥ ७६ ॥
 मन्दांशे मन्दसंयुक्ते जीवे भौमसमन्विते ।
 पुत्रेशे व्ययराशिस्थे ब्रह्मशापात् सुतक्षयः ॥ ७७ ॥
 लग्ने गुरुयुते मन्दे भाग्ये राहुसमन्विते ।
 व्यय वा गुरुसंयुक्ते ब्रह्मशापात् सुतक्षयः ॥ ७८ ॥
 तस्य दोषस्य शान्त्यर्थं कुर्याच्चान्द्रायणं नरः ।

ब्रह्मकृच्छ्रं कृत्वा धनुं दद्यात् सदक्षिणाम् ॥ ७९ ॥
 पञ्चरत्नानि देयानि सुवर्णसहितानि च ।
 ब्राह्मणान् भोजयेत् पश्चाद्यथाशक्ति द्विजोत्तम ॥ ८० ॥
 एवं कृते तु सत्पुत्रं लभते नाऽत्र संशयः ।
 मुक्तशापो विशुद्धात्मा स नरः सुखमेधते ॥ ८१ ॥
 दारेण पुत्रभावस्थे दारेणस्यांशपे शनौ ।
 पुत्रेण नाशराशिस्थे पत्नीशापात् सुतक्षयः ॥ ८२ ॥
 नाशसंस्थे कलत्रेण पुत्रेण नाशराशिगे ।
 कारके पापसंयुक्ते पत्नीशापात् सुतक्षयः ॥ ८३ ॥
 पुत्रस्थानगते शुक्रे कामपे रन्ध्रमाश्रिते ।
 कारके पापसंयुक्ते पत्नीशापात् सुतक्षयः ॥ ८४ ॥
 कुटुम्बे पापसंयुक्ते कामपे नाशराशिगे ।
 पुत्रे पापग्रहैर्युक्ते पत्नीशापात् सुतक्षयः ॥ ८५ ॥
 भाग्यस्थानगते शुक्रे दारेण नाशराशिगे ।
 लग्ने सुते च पापद्वे पत्नीशापात् सुतक्षयः ॥ ८६ ॥
 भाग्यस्थानाधिपे शुक्रे पुत्रेण शत्रुराशिगे ।
 गुरुलग्नेशदारेणा दुःस्थाश्चेत् सन्ततिक्षयः ॥ ८७ ॥
 पुत्रस्थाने भृगुक्षेत्रे राहुचन्द्रसमन्विते ।
 व्यये लग्ने धने पापे पत्नीशापात् सुतक्षयः ॥ ८८ ॥
 सप्तमे मन्दशुक्रौ च रन्ध्रेण पुत्रभे रवौ ।
 लग्ने राहुसमायुक्ते पत्नीशापात् सुतक्षयः ॥ ८९ ॥
 धने कुजे व्यये जीवे पुत्रस्थे भृगुनन्दने ।
 शनिराहुयुते दृष्टे पत्नीशापात् सुतक्षयः ॥ ९० ॥
 नाशस्थौ वित्तदारेणौ पुत्रे लग्ने कुजे शनौ ।
 कारके पापसंयुक्ते पत्नीशापात् सुतक्षयः ॥ ९१ ॥
 लग्नपञ्चमभाग्यस्था राहुमन्दकुजाः क्रमात् ।
 रन्ध्रस्थौ पुत्रदारेणौ पत्नीशापात् सुतक्षयः ॥ ९२ ॥
 शापमुक्त्यै च कन्यायां सत्यां तद्दानमाचरेत् ।
 कन्याभावे च श्रीविष्णोर्मूर्तिं लक्ष्मीसमन्विताम् ॥ ९३ ॥
 दद्यात् स्वर्णमयीं विप्र दशदेनुसमन्विताम् ।
 शय्यां च भूषणं वस्त्रं दम्पतिभ्यां द्विजन्मनाम् ॥ ९४ ॥
 ध्रुवं तस्य भवेत् पुत्रो भाग्यवृद्धिश्च जायते ।
 कर्मलोपे पितृणां च प्रेतत्वं तस्य जायते ॥ ९५ ॥
 तस्य प्रेतस्य शापाच्च पुत्राभावः प्रजायते ।
 अतोऽत्र तादृशान् योगात् जन्मलग्नात् प्रवच्यहम् ॥ ९६ ॥
 पुत्रस्थानौ मन्दसूर्यौ क्षीणचन्द्रश्च सप्तमे ।
 लग्ने व्यये राहुजीवौ प्रेतशापात् सुतक्षयः ॥ ९७ ॥
 पुत्रस्थानाधिपे मन्दे नाशस्थे लग्नगे कुजे ।
 कारके नाशभावे च प्रेतशापात् सुतक्षयः ॥ ९८ ॥
 लग्ने पापे व्यये भानौ सुते चारार्किसोमजाः ।
 पुत्रेण रन्ध्रभावस्थे प्रेतशापात् सुतक्षयः ॥ ९९ ॥
 लग्ने स्वर्भानुना युक्ते पुत्रस्थे भानुनन्दने ।
 गुरौ च नाशराशिस्थे प्रेतशापात् सुतक्षयः ॥ १०० ॥
 लग्ने राहौ सशुक्रेज्ये चन्द्रे मन्दयुते तथा ।
 लग्नेशे मृत्युराशिस्थे प्रेतशापात् सुतक्षयः ॥ १०१ ॥
 पुत्रस्थानाधिपे नीचे कारके नीचराशिगे ।

नीचस्थग्रहदृष्टे च प्रेतशापात् सुतक्षयः ॥ १०२ ॥
 लग्ने मन्दे सुते राहौ रन्ध्रे भानुसमन्विते ।
 व्यये भौमेन संयुक्ते प्रेतशापात् सुतक्षयः ॥ १०३ ॥
 कामस्थानाधिपे दुःस्थे पुत्रे चन्द्रसमन्विते ।
 मन्दमान्दियुते लग्ने प्रेतशापात् सुतक्षयः ॥ १०४ ॥
 वधस्थानाधिपे पुत्रे शनिशुक्रसमन्विते ।
 कारके नाशराशिस्थे प्रेतशापात् सुतक्षयः ॥ १०५ ॥
 अस्य दोषस्य शान्त्यर्थं गयाश्राद्धं समाचरेत् ।
 कुर्याद्द्राभिषेकञ्च ब्रह्ममूर्तिं प्रदापयेत् ॥ १०६ ॥
 धेनुं रजतपात्रं च तथा नीलमणिं द्विज ।
 ब्राह्मणान् भोजयेत् पश्चात् तेभ्यश्च दक्षिणां दिशेत् ॥ १०७ ॥
 एवं कृते मनुष्यस्य शापमोक्षा प्रजायते ।
 पुत्रोत्पत्तिर्भवेत्तस्य कुलवृद्धिश्च जायते ॥ १०८ ॥
 तथा जशुक्रजे दोषे पुत्राप्तिः शम्भुपूजनात् ।
 जीवचन्द्रकृते विप्र मन्त्रयन्त्रौषधादितः ॥ १०९ ॥
 राहुजे कन्यकादानात् सूर्यजे हरिकीर्तनात् ।
 गोदानात् केतुजे दोषे रुद्रजापात् कुजाऽर्किजे ॥ ११० ॥
 सर्वदोषविनाशाय शुभसन्तानलब्धये ।
 हरिवंशकथा भक्त्या श्रोतव्या विधिना द्विज ॥ १११ ॥

अथ ग्रहशान्त्यध्यायः ॥ ८४ ॥

ग्रहाणां दोषशान्त्यर्थं तेषां पूजाविधिं वद ।
 मानवानां हितार्थाय संक्षेपात् कृपया मुने ॥ १ ॥
 ग्रहा सूर्यादयः पूर्वं मया प्रोक्ता द्विजोत्तम ।
 जगत्यां सर्वजन्तूनां तदधीनं सुखाऽसुखम् ॥ २ ॥
 तस्मात् सुशान्तिकामो वा श्रीकामो वा सूचेतसा ।
 वृष्टाययुः पुष्टिकामो वा तेषां यज्ञं समाचरेत् ॥ ३ ॥
 ताभ्राच्च स्फटिकाद्रक्तचन्द्रनात् स्वर्णकादुभौ ।
 रजतादयसः सीसात् कांस्यात् कार्याः क्रामद् ग्रहाः ॥ ४ ॥
 पूर्वोक्तैः स्वस्ववर्णैर्वा पटे लेख्या द्विजोत्तमैः ।
 स्वस्वोक्तदिग्विभागेषु गन्द्याद्यैर्मण्डनेषु वा ॥ ५ ॥
 पद्मासनः पद्महस्तः पद्मपत्रसमद्युतिः ।
 सप्ताश्वरथसंस्थश्च द्विभुजश्च दिवाकरः ॥ ६ ॥
 श्वेतः श्वेताम्बरो देवो दशाश्वः श्वेतभूषणः ।
 गदाहस्तो द्विबाहुश्च विधातव्यो विधुद्विज ॥ ७ ॥
 रक्तमाल्याम्बरधरो शक्तिशूलगदाधरः ।
 वरदस्तु चतुर्बाहुर्मङ्गलो मेषवाहनः ॥ ८ ॥
 पीतमाल्याम्बरधरः कर्णिकारसमद्युतिः ।
 खड्गचर्मगदापाणिः सिंहस्थो वरदो बुधः ॥ ९ ॥
 गुरुशुक्रौ क्रमात् पीतश्वेतवर्णौ चतुर्भुजौ ।
 दण्डिनौ वरदौ कार्यौ साक्षसूत्रकमण्डलू ॥ १० ॥
 इन्द्रनीलद्युतिः शूली वरदो गृध्रवाहनः ।
 वाणवाणासनधरो विज्ञेयोऽकसुतो द्विज ॥ ११ ॥
 करालवदनः खड्गचर्मशूली वरप्रदः ।
 सिंहस्थो नीलवर्णश्च राहुरेवं प्रकल्प्यते ॥ १२ ॥
 धूम्रा द्विबाहवः सर्वे गदिनो विकृताननाः ।

गृध्रासना नित्यं केतवः स्युर्वरप्रदा ॥ १३ ॥
 सर्वे किरीटिनः कार्या ग्रहा लोकहितप्रदाः ।
 स्वांगुलेनोच्छ्रिता विज्ञैः शतमष्टोत्तरं सदा ॥ १४ ॥
 यथावर्णं प्रदेयानि सुदृष्पाणि वसनानि च ।
 गन्धो दीपो बलिश्चैव धूपो देयश्च गुग्गुलुः ॥ १५ ॥
 यस्य ग्रहस्य यद्द्रव्यमन्नं यस्य च यत् प्रियम् ।
 तच्च तस्यै प्रदातव्यं भक्तियुक्तेन चेतसा ॥ १६ ॥
 आकृष्णेन इमं देवा अग्निर्मूर्धा दिवः ककुत् ।
 उद्बुध्यस्वेति मन्त्रांश्च जपेदथ बृहस्पते ॥ १७ ॥
 अन्नात् परिश्रुतश्चेति शन्नो देवीरभीष्टये ।
 कया नश्चित्र इत्येवं केतु कृण्वन्निमांस्तथा ॥ १८ ॥
 सप्त रुद्रा दिशो नन्दा नवचन्द्रा नृपास्तथा ।
 त्रिपक्षा अष्टचन्द्राश्च सप्तचन्द्रास्तथैव च ॥ १९ ॥
 इमाः संख्याः सहस्रघ्ना जपसंख्याः प्रकीर्तिताः ।
 क्रमादर्कादिखेटानां प्रीत्यर्थं द्विजपुङ्गव ॥ २० ॥
 अर्कः पलाशः खदिरस्त्वपामार्गस्तु पिप्पलः ।
 उदुम्बरः शमी दुर्वा कुशाश्च समिधः क्रमात् ॥ २१ ॥
 होतव्या मधुसर्पिभ्यां दध्ना क्षीरेण वा युताः ।
 एकैकस्य त्वष्ट शतमष्टाविंशतिरेव वा ॥ २२ ॥
 गुडैदनं पायसं च हविष्यं क्षीरषाष्टिकम् ।
 दध्योदनं हविष्पूर्णं मांसं चित्रान्नमेव च ॥ २३ ॥
 दद्याद् ग्रहक्रमादेवं विप्रेभ्यो भोजनं द्विज ।
 शक्तितो वा यथालाभं देयं सत्कारपूर्वकम् ॥ २४ ॥
 धेनुः शङ्खस्तथाऽनड्वान् हेम वासो ह्यः क्रमात् ।
 कृष्णा गौरायसं छाग एता रव्यादिदक्षिणाः ॥ २५ ॥
 यस्य यश्च यदा दुःस्थः स तं यत्नेन पूजयेत् ।
 एषां धात्रा वरो दत्तः पूजिताः पूजयिष्यथ ॥ २६ ॥
 मानवानां ग्रहाधीना उज्ज्वलायाः पतनानि च ।
 भावाऽभावौ च जगतां तस्मात् पूज्यतमा ग्रहाः ॥ २७ ॥

अथऽशुभजन्मकथनाध्यायः ॥ ८५ ॥

अथाऽन्यत् संप्रवक्ष्यामि सुलग्ने सुग्रहेष्वपि ।
 यदन्यकारणेनापि भवेज्जन्माऽशुभप्रदम् ॥ १ ॥
 दर्शे कृष्णाचतुर्दश्यां विष्यां सोदरभे तथा ।
 पितृभे सूर्यसंक्रान्तौ पातेऽर्केन्दुग्रहे तथा ॥ २ ॥
 व्यतीपातादिदुर्योगे गण्डान्ते त्रिविधेऽपि वा ।
 यमघण्टेऽवभे दग्धयोगे त्रीतरजन्म च ॥ ३ ॥
 प्रसवस्य त्रिकारेऽपि ज्ञेयं जन्माऽशुभप्रदम् ।
 शान्त्या भवति कल्याणं तदुपायं च वच्यहम् ॥ ४ ॥

अथ दर्शनजन्मशान्त्याध्यायः ॥ ८६ ॥

मैत्रेय दर्शजातानां मातापित्रोर्दरिद्रता ।
 तद्दोषपरिहाराय शान्तिं कुर्याद् विचक्षणः ॥ १ ॥
 कलशस्थापनं कृत्वा प्रथमं विधिपूर्वकम् ।
 उदुम्बरटाश्चत्थचूतानां पल्लवास्तथा ॥ २ ॥
 सनिम्बानां च मूलानि त्वचस्तत्र विनिक्षिपेत् ।

पंचरत्नानि निक्षिप्य वस्त्रयुग्मेन चेष्टयेत् ॥ ३ ॥
 सर्वे समुद्र इति चाऽपोहिष्ठादित्र्येण च ।
 आमन्त्र्य कलशे तच्च स्थापयेद् वह्निकोणके ॥ ४ ॥
 दर्शस्य देवयोश्चाऽथ चन्द्रभास्करयोः क्रमात् ।
 प्रतिमां स्वर्णजां नित्यं राजतीं ताम्रजां तथा ॥ ५ ॥
 आप्यायस्वेति मन्त्रेणऽ सविता पश्चात्तमेव च ।
 उपचारैः समाराध्य ततो होमं समाचरेत् ॥ ६ ॥
 समिधश्च चरुं विद्वान् क्रमेण जुहुयात् व्रती ।
 भक्त्या सवितृमन्त्रेण सोमो धेनुश्च मन्त्रतः ॥ ७ ॥
 अष्टोत्तरशतं वापि अष्टविंशतिरेव वा ।
 अभिषेकं तथा कुर्यात् दम्पत्योश्च सुपुत्रयोः ॥ ८ ॥
 हिरण्यं रजतं चैव कृष्णाधेनुश्च दक्षिणा ।
 ब्राह्मणान् भोजयेत् शक्त्या ततः क्षेममवाप्नुयात् ॥ ९ ॥

अथ कृष्णाचतुर्दशीजन्म शान्त्याध्यायः ॥ ८७ ॥

कृष्णाचतुर्दश्याः षड्भागेषु फलं क्रमात् ।
 जन्म चेत् प्रथमे भागे तदा ज्ञेयं शुभं द्विज ॥ १ ॥
 द्वितीये पितरं हन्ति मातरं च तृतीयके ।
 चतुर्थे मातुलं चैव पञ्चमे वंशनाशनम् ॥ २ ॥
 षष्ठे तु धननाशः स्यादात्मनो नाश एव वा ।
 तद्दोषपरिहारार्थं शान्तिं कुर्याद् प्रयत्नतः ॥ ३ ॥
 शिवस्य प्रतिमां कुर्यात् सौवर्णीं कर्षसम्मिताम् ।
 तदर्धार्धमितां वाऽपि यथावित्तं मनोहराम् ॥ ४ ॥
 बालचन्द्रकिरीटाञ्च श्वेतमाल्याम्बरान्विताम् ।
 त्रिनेत्रां च वृषासीनां वराभयकरामथ ॥ ५ ॥
 त्रयम्बकं चेति मन्त्रेण पूजां कुर्यादतन्द्रितः ।
 आवाह्य वारुणैर्मन्त्रैराचार्यो मन्त्रतत्त्ववित् ॥ ६ ॥
 इमं मे वरुणे त्येवं तत्त्वा यामी त्युचा पुनः ।
 त्वन्न अग्ने इत्यनया सत्त्वं नो इत्युचापि च ॥ ७ ॥
 आग्नेयं कुम्भमारभ्य पूजयेद् भक्तिततः क्रमात् ।
 आ नोभद्रेति सूक्तं च भद्रा अग्नेश्च सूक्तकम् ॥ ८ ॥
 जप्त्वा पुरुषसूक्तं च कन्दुद्रेति तथा जपेत् ।
 शङ्करस्याऽभिषेकं च ग्रहपूजां च कारयेत् ॥ ९ ॥
 समिदाज्यचरुंश्चैव तिलमाषांश्च सर्पपान् ।
 अश्वस्थल्पक्षपालासखादिराः समिधः शुभाः ॥ १० ॥
 अष्टोत्तरशतं वज्रौ जुहुयाद् विधिपूर्वकम् ।
 अष्टविंशतिसंख्या वा होमं कुर्यात् पृथक् पृथक् ॥ ११ ॥
 मन्त्रेण त्र्यम्बकेनाथ तिलान् व्याहृतिभिस्तथा ।
 ग्रहहोमं च विधिवत् कुर्याद् क्षेमं ततो भवेत् ॥ १२ ॥
 अभिषेकं च जातस्य तत्पित्रोश्चापि मन्त्रवित् ।
 कुर्यात् ततो यथाशक्ति ब्राह्मणान् भोजयेत् सुधीः ॥ १३ ॥

अथ भर्दावमदुर्योगशान्त्याध्यायः ॥ ८८ ॥

अथाऽहं संप्रवक्ष्यामि भद्रायामवमे तथा ।
 व्यातोओपातादिदुर्योगे यमघण्टादिके च यत् ॥ १ ॥
 जन्माशुभफलं प्रोक्तं तस्य शान्तिविधिं द्विज ।

प्राप्ते प्रसूतिदुयोगे शान्तिं कुर्याद् विचक्षणः ॥ २ ॥
 दैवजैर्दर्शिते वाऽपि सुलग्ने सुदिने गृही ।
 पूजनं देवतानां च ग्रहाणां यजनं तथा ॥ ३ ॥
 शङ्करस्याऽभिषेकं च घृतदीपं शिवालये ।
 आयुर्वृद्धिकरं कुर्यादश्वत्थस्य प्रदक्षिणम् ॥ ४ ॥
 हवनं विष्णुमन्त्रेण स/तमष्टोत्तरं सुधीः ।
 ब्राह्मणान् भोजयेत् शक्त्या ततः कल्याणमाप्नुयात् ॥ ५ ॥

अथैक नक्षत्र जातशान्त्यध्यायः ॥ ८९ ॥

अथ यद्येकनक्षत्रे भ्रात्रोर्वा पितृपुत्रयोः ।
 प्रसूतिश्च तयोर्मृतुरथैवकस्य निश्चयः ॥ १ ॥
 तत्र शान्तिं प्रवक्ष्यामि गर्गादिमुनिभाषितम् ।
 सुदिने शुभनक्षत्रे चन्द्रताराबलान्विते ॥ २ ॥
 रिक्तावविष्टिविवर्ज्ये च समय शान्तिमाचरेत् ।
 शनेरीशानदिग्भागे नक्षत्रप्रतिमां शुभाम् ॥ ३ ॥
 तन्नक्षत्रोक्तमन्त्रेण पूजयेत् कलशोपरि ।
 रक्तवस्त्रेण संछाद्य वस्त्रयुग्मेन वेष्टयेत् ॥ ४ ॥
 स्वस्वशास्त्रोक्तमार्गेण कुर्यादग्निमुखं तथा ।
 पुनस्तेनैव मन्त्रेण हुनदष्टोत्तरं शतम् ॥ ५ ॥
 प्रत्येकं समिदन्नाज्यैः प्रायश्चित्तान्तमेव हि ।
 अभिषेकं ततः कुर्यादाचार्यश्च द्वयोरपि ॥ ६ ॥
 ऋत्विग्भ्यो दक्षिणां दद्यादाचार्याय विशेषतः ।
 ब्राह्मणान् भोजयेद् भक्त्या वित्तशाद्यविवर्जितः ॥ ७ ॥

अथ संक्रान्तिजन्मशान्त्यध्यायः ॥ ९० ॥

घोराध्वांक्षीमहोदर्यो मन्दा मन्दाकिनी तथा ।
 मिश्रा च राक्षसी सूर्यसंक्रान्तिः सूर्यवासरात् ॥ १ ॥
 संक्रान्तौ च नरो जातो भवेद् दारिद्र्य दुःखभाक् ।
 शान्त्या सुखमवाप्नोति ततः शान्तिविधिं ब्रुवे ॥ २ ॥
 नवग्रहमुखं कुर्यात् तस्य दोषोपशान्तये ।
 गृहस्य पूर्वदिग्भागे गोमयेनोपलिप्य च ॥ ३ ॥
 स्वलंकृतप्रदेशे तु ब्रीहिराशिं प्रकल्पयेत् ।
 पञ्चद्रोणमितं धान्यैस्तदर्धं तण्डुलैस्तथा ॥ ४ ॥
 तदर्धं च तिलैः कुर्याद्राशिं च द्विजसत्तम ।
 पृथक् त्रितयराशौ तु लिखेदष्टदलं बुधैः ॥ ५ ॥
 पुण्याहं वाचयित्वा तु आचार्यं वृणुयात् पुरा ।
 धर्मज्ञं मन्त्रतत्त्वज्ञं शान्तिकर्मणि कोविदम् ॥ ६ ॥
 राशिषु स्थापयेत् कुम्भानव्रणान् सुमनोहरान् ।
 तीर्थोदकेन सम्पूर्य समृद्धौषधपल्लवम् ॥ ७ ॥
 पञ्चगव्यं क्षिपेत्तत्र वस्त्रयुग्मेन वेष्टयेत् ।
 कुम्भोपरि न्यसेत् पात्रं सूक्ष्मवस्त्रेण वेष्टितम् ॥ ८ ॥
 प्रतिमां स्थापयेत् तत्र साधिप्रत्यधिदेवताम् ।
 अधिदैवं भवेत् सूर्यश्चन्द्रः प्रत्यधिदेवताम् ॥ ९ ॥
 चन्द्रादित्याकृती पार्श्वे मध्ये संक्रान्तिमर्चयेत् ।
 प्रतिमां पूजने पूर्वं वस्त्रयुग्मं निवेदयेत् ॥ १० ॥
 ततो व्याहृतिपूर्वेण तत्तन्मन्त्रेण पूजयेत् ।

त्रैयम्बकेण मन्त्रेण प्रधानप्रतिमां पूजयेत् ॥ ११ ॥
 उत्सूर्य इति मन्त्रेण सूर्यपूजां समाचरेत् ।
 आप्यायस्वेति मन्त्रेण चन्द्रपूजां समाचरेत् ॥ १२ ॥
 उपचारैः षोडशभिर्यद्वा पञ्चोपचारकैः ।
 मृत्युंजयेन मन्त्रेण प्रधानप्रतिमां स्पृशन् ॥ १३ ॥
 अष्टोत्तरसहस्रं चाऽप्यष्टोत्तरशतं जपेत् ।
 अथाऽष्टाविंशतिं वापि जपेन्मन्त्रं स्वशक्तितः ॥ १४ ॥
 कुम्भेभ्यः पश्चिमे देशे स्थण्डिलेऽग्निं प्रकल्पयेत् ।
 स्वगृहोक्तविधानेन कारयेत् संस्कृतानलम् ॥ १५ ॥
 त्रयम्बकेन मन्त्रेण समिदाज्यचरून् हुनेत् ।
 अष्टोत्तरसहस्रं वा अष्टोत्तरशतं यथा ॥ १६ ॥
 अष्टविंशतिमेवापि कुर्याद् होमं स्वशक्तितः ।
 मृत्युंजयेन मन्त्रेण तिलहोमश्च कारयेत् ॥ १७ ॥
 ततः स्वष्टकृतं हुत्वाअभिषेकं च कारयेत् ।
 ब्राह्मणान् भोजयेत् पश्चादेवं शान्तिमवाप्नुयात् ॥ १८ ॥